

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

ब्रह्माण्ड पुराणे

॥ श्री गरुडाष्टोत्तरशतनामस्तोत्रम् ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font. Our thanks to Sri.Sundar Varadarajan of Chennai for proofreading this document.

श्रीः

॥ श्री गरुडाष्टोत्तरशतनामस्तोत्रम् ॥

श्री देव्युवाच -

देवदेव महादेव सर्वज्ञ करुणानिधे।

श्रोतुमिच्छामि तार्क्ष्यस्य नाम्नामष्टोत्तरं शतम् ॥

ईश्वर उवाच -

शृणु देवि प्रवक्ष्यामि गरुडस्य महात्मनः।

नाम्नामष्टोत्तरशतं पवित्रं पापनाशनम् ॥

अस्य श्री गरुडनामाष्टोत्तरशतमहामन्त्रस्य,

ब्रह्मा ऋषिः,

अनुष्टुप् छन्दः,

गरुडो देवता,

प्रणवो बीजं,

विद्या शक्तिः,

वेदादिः कीलकम्,

पक्षिराजप्रीत्यर्थे जपे विनियोगः ॥

ध्यानम्

अमृतकलशहस्तं कान्तिसम्पूर्णदेहं

सकलविबुधवन्द्यं वेदशास्त्रैरचिन्त्यम्।

कनकरुचिरपक्षोद्भूयमानाण्डगोलं

सकलविषविनाशं चिन्तयेत् पक्षिराजम् ॥

ओं वैनतेयः खगपतिः काश्यपोऽग्निर्महाबलः।

तप्तकाञ्चनवर्णाभः सुपर्णो हरिवाहनः ॥ १ ॥

छन्दोमयो महातेजा महोत्साहो महाबलः।

ब्रह्मण्यो विष्णुभक्तश्च कुन्देन्दुधवलाननः ॥ २ ॥

चक्रपाणिधरः श्रीमान्नागारिर्नागभूषणः।
विज्ञानदो विशेषज्ञो विद्यानिधिरनामयः ॥ ३ ॥

भूतिदो भुवनत्राता भूशयो भक्तवत्सलः।
सप्तच्छन्दोमयः पक्षी सुरासुरसुपूजितः ॥ ४ ॥

गजभुक् कच्छपाशी च दैत्यहन्तारुणानुजः।
अमृतांशोऽमृतवपुरानन्दनिधिरव्ययः ॥ ५ ॥

निगमात्मा निराहारो निस्त्रैगुण्यो निरव्ययः।
निर्विकल्पः परं ज्योतिः परात्परतरः परः ॥ ६ ॥

शुभाङ्गः शुभदः शूरः सूक्ष्मरूपी बृहत्तनुः।
विषाशी विदितात्मा च विदितो जयवर्धनः ॥ ७ ॥

दाढर्याङ्गो जगदीशश्च जनार्दनमहाध्वजः।
सतां सन्तापविच्छेत्ता जरामरणवर्जितः ॥ ८ ॥

कल्याणदः कलातीतः कलाधरसमप्रभः।
सोमपः सुरसङ्घेशो यज्ञाङ्गो यज्ञभूषणः ॥ ९ ॥

महाजवो जितामित्रो मन्मथप्रियबान्धवः।
शङ्खभृच्चक्रधारी च बालो बहुपराक्रमः ॥ १० ॥

सुधाकुम्भधरो धीमान् दुराधर्षो दुरारिहा।
वज्राङ्गो वरदो वन्द्यो वायुवेगो वरप्रदः ॥ ११ ॥

विनतानन्दनः श्रीदो विजितारातिसङ्कुलः।
पतद्दरिष्ठः सर्वेशः पापहा पापनाशनः ॥ १२ ॥

अग्निजिज्जयघोषश्च जगदाह्लादकारकः।
वज्रनासः सुवक्त्रश्च मारिणो मदभञ्जनः ॥ १३ ॥

कालज्ञः कमलेष्टश्च कलिदोषनिवारणः।
विद्युन्निभो विशालाङ्गो विनतादास्यमोचनः ॥ १४ ॥

स्तोमात्मा च त्रयीमूर्धा भूमा गायत्रलोचनः।
सामगानरतः स्रग्वी स्वच्छन्दगतिरग्रणीः ॥ १५ ॥

इतीदं परमं गुह्यं गरुडस्य महात्मनः।
नाम्नामष्टोत्तरशतं पवित्रं पापनाशनम्।
स्तूयमानं महादिव्यं विष्णुना समुदीरितम् ॥ १६ ॥

॥ इति श्री गरुडाष्टोत्तरशतनामस्तोत्रं समाप्तम् ॥